



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

ई-मेल-pr.rajbhavan@gmail.com
prrajbhavanbihar@gmail.com
मोबाईल-9431283596

प्रेस-विज्ञप्ति

राजभवन में परीक्षा-नियंत्रकों के कार्यों की समीक्षा की गई

पटना, 14 जून 2019

महामहिम राज्यपाल-सह-कुलाधिपति श्री लाल जी टंडन के निदेशानुसार आज राजभवन सभागार में राज्य के सभी विश्वविद्यालयों के परीक्षा-नियंत्रकों की एक समीक्षा बैठक आयोजित की गई।

बैठक में समीक्षा के दौरान पाया गया कि अब भी कुछ विश्वविद्यालयों में पूर्व लंबित परीक्षाएँ आयोजित नहीं हो पाई हैं, फलतः छात्र-हित प्रभावित हो रहे हैं। समीक्षा के दौरान यह बात उभरकर सामने आई कि मगध विश्वविद्यालय, बोधगया, बाबासाहेब भीमराव अम्बेदकर विश्वविद्यालय, मुजफ्फरपुर तथा वीर कुँवर सिंह विश्वविद्यालय, आरा के अन्तर्गत विभिन्न सत्रों की यू.जी. एवं पी.जी. पाठ्यक्रमों की क्रमशः 8, 5 एवं 4 पूर्व लंबित परीक्षाएँ अब भी आयोजित नहीं हो पाई हैं। बैठक के दौरान इन विश्वविद्यालयों के परीक्षा-नियंत्रकों को यह निदेशित किया गया कि सत्र 2014-17, 2015-18 एवं 2016-19 की लंबित यू.जी. परीक्षाएँ तीन महीने के भीतर अनिवार्यतः सम्पन्न कराने के लिए कैलेण्डर शीघ्र जारी कर दिये जायें एवं एतद् विषयक सूचना विश्वविद्यालय की वेबसाइटों पर एवं अखबारों में शीघ्र प्रकाशित कर दी जायें, ताकि छात्र ससमय जानकारी प्राप्त कर परीक्षाओं की तैयारी में जुट जायें।

समीक्षा के दौरान यह तथ्य सामने आया कि पटना विश्वविद्यालय, ललित नारायण मिथिला विश्वविद्यालय, दरभंगा एवं तिलका माँझी भागलपुर विश्वविद्यालय, भागलपुर सहित कुछ अन्य विश्वविद्यालय 'परीक्षा-कैलेण्डर' के अनुपालन में संतोषजनक प्रदर्शन कर रहे हैं एवं वहाँ परीक्षाएँ ससमय आयोजित हो रही हैं।

आज की बैठक में सभी परीक्षा-नियंत्रकों को इस बात की हिदायत की गई कि सत्र 2019-22 के लिए यू.जी. में एवं सत्र 2019-21 हेतु पी.जी. में एडमिशन की प्रक्रिया ससमय पूरी करते हुए सत्रारंभ के साथ ही छात्रों को उनकी पूरी पाठ्यक्रम-अवधि के लिए 'परीक्षा-कैलेण्डर' उपलब्ध करा दिए जायें, ताकि उन्हें मालूम रहे कि उनकी कौन-सी परीक्षा कब होनी है। इस 'परीक्षा-कैलेण्डर' को विश्वविद्यालयों की वेबसाइटों पर भी प्रकाशित करने हेतु ताकीद किया गया।

सभी परीक्षा-नियंत्रकों को इस बात का भी निदेश दिया गया कि विश्वविद्यालयों की सभी परीक्षाएँ कदाचारमुक्त एवं स्वच्छ वातावरण में आयोजित करायी जानी चाहिए, ताकि छात्रों की वर्गाध्यापन के प्रति अभिरुचि बढ़े एवं कॉलेजों में उनकी अधिकाधिक उपस्थिति भी सुनिश्चित हो सके। परीक्षा-नियंत्रकों को यह बताया गया कि परीक्षा-आयोजन में विश्वविद्यालयों/महाविद्यालयों को स्थानीय प्रशासन का पूरा सहयोग प्राप्त होगा।

बैठक में राज्यपाल सचिवालय के विशेष कार्य पदाधिकारी (विश्वविद्यालय) श्री अहमद महमूद सहित अन्य वरीय अधिकारी भी उपस्थित थे।

.....